
ANAR
Xalq yazıçısı
Azərbaycan Yazıçılar Birliyinin sədri

Mən bütün tədbir iştirakçısını salamlayıram və qarşidan gələn Novruz bayramı münasibətilə təbrik edirəm. Abdulla Şaiq xoşbəxt sənətkardır. Çünkü biz gözümüzü açanda tanış olduğumuz ədəbiyyat nümunələri onun əsərləridir. Hətta özümüz oxumağı bacarmayanda bizim ana və nənələrimiz bizə onun uşaq şeirlərini oxuyublar. Mənim uşaqlıqda eşitdiyim misralar indiyə qədər yadımdadır. Biz Abdulla Şaiqi "Məktub yetişmədi", "Tıq-tıq xanım", Nizaminin motivləri əsasında yazılan əsərlərin müəllifi kimi tanıyırıq. Amma mənə elə gəlir ki, o, müstəqillik dövründə yenidən doğuldu. Məlum oldu ki, keçən əsrin 18-20-ci illərində Azərbaycan Xalq Cümhuriyyəti dövründə yazdığı şeirlər təkcə romantik şeirlər deyildi, məzmun etibarilə sağlam milliyyətçi, türkçü şeirlər idi və sovet sistemi bunları bizzən gizlədirdi. Hətta Şaiqin "Füyuzat"la əlaqəsi inkar olunurdu. Bundan başqa, Abdulla Şaiqin oğlu Kamal Talibzadə də Şaiqin özü üçün yazdığı antisovet ruhlu

şeirlərini üzə çıxardı. Məlum oldu ki, Şaiq zahirən sovet tərəfdarı kimi görünə də, daxilən milliyyətçi ruhlu imiş və bu, sovet dövründə də davam edirmiş. Şaiq ədəbiyyata yeni böyük bir cərəyanın nümayəndəsi kimi gəlmışdı. Onun müasirləri Hüseyn Cavid, Əlibəy Hüseynzadə, Məhəmməd Hadi, Abbas Səhhət həmin nəslin nümayəndələri idilər. Bu nəslin yazıçılarından sovet dövründən yalnız iki nəfər salamat çıxmışdı: Məmməd Səid Ordubadi və Abdulla Şaiq. Ordubadinin arxasında kommunist keçmiş var idi. O, çox gənc yaşlarından bu əqidəyə səmimi şəkildə bağlanmış böyük yazıçıımızdır. Abdulla Şaiqin keçmiş isə daha çox millətçilik ruhuna bağlı idi. Lenin ordeni almağınə, deputat seçilməsinə, çox böyük nüfuza sahib olmasına baxmayaraq, içində yenə də keçmişin, itirdiyi dostların nostaljisi dayanırdı. Bu da konkret ictimai fikir tarixi üçün zəruri olan bir faktla təsdiq olunur ki, xəbər tutanda ki, Hüseyn Cavid gəlib, Şaiq onu qarşılıamağa gedib. Bu da Mircəfər Bağırovun qəzəbinə səbəb olub. Bu, mənim üçün Abdulla Şaiqin saflığının, dostlarına olan sədaqətinin böyük bir nümunəsidir. Bu epizod mənim ssenarim əsasında çəkilmiş "Cavid ömrü" filminde öz əksini tapmışdır. Mən fəxr edirəm ki, Şaiq obrazı ilk dəfə mənim ssenarim əsasında çəkilmiş

bir filmdə canlandırıldı. Mən Şaiq nəslinin davamçısı Ülkər xanımı da salamlayıram və arzu edirəm ki, Abdulla Şaiqin Mənzil-Muzeyi həmişə şəhərimizin mədəniyyət ocaqlarından biri kimi öz fəaliyyətini davam etdirsin.